

20101713755

## **ФОНД ЗА ЗДРАВСТВЕНО ОСИГУРУВАЊЕ НА МАКЕДОНИЈА**

Врз основа на член 9 став 2, член 17 став 1, член 24 став 1, член 25 став 6, член 27 став 2, член 28 став 5 и член 56 став 1 точка 3 од Законот за здравственото осигурување („Службен весник на Република Македонија“ број 25/2000, 34/2000, 96/2000, 50/2001, 11/2002, 31/2003, 84/2005, 37/2006, 18/2007, 36/2007, 82/2008, 98/2008, 6/2009, 67/2009 и 50/2010), Управниот одбор на Фондот за здравствено осигурување на Македонија, на седницата одржана на 9.12.2010 година, донесе

### **ПРАВИЛНИК ЗА ИЗМЕНУВАЊЕ И ДОПОЛНУВАЊЕ НА ПРАВИЛНИКОТ ЗА КРИТЕРИУМИТЕ ЗА СКЛУЧУВАЊЕ ДОГОВОРИ И ЗА НАЧИНОТ НА ПЛАЌАЊЕ НА ЗДРАВСТВЕНИТЕ УСЛУГИ НА ЗДРАВСТВЕНИТЕ УСТАНОВИ КОИ ВРШАТ СПЕЦИЈАЛИСТИЧКО КОНСУЛТАТИВНА ЗДРАВСТВЕНА ЗАШТИТА**

#### **Член 1**

Во Правилникот за критериумите за склучување договори и за начинот на плаќање на здравствените услуги на здравствените установи кои вршат специјалистичко консултативна здравствена заштита („Службен весник на Република Македонија“ бр. 14/2008, 164/2008, 16/2010, 44/2010 и 63/2010) во насловот по зборот „заштита“ се става записка и се додаваат зборовите: „превентивна здравствена заштита и итна медицинска помош со домашно лекување“.

#### **Член 2**

Во член 1 по зборот „заштита“ се става записка и се додаваат зборовите: „итна медицинска помош со домашно лекување и превентивна здравствена заштита“.

#### **Член 3**

Во членот 2 по ставот 2 се додава нов став 3 кој гласи:

„Како здравствени услуги од итна медицинска помош со домашно лекување и превентивна здравствена заштита, во смисла на овој правилник се сметаат основните здравствени услуги од член 9 став 1(а) точка 3,4 и 6 укажување на итна медицинска помош вклучувајќи и превоз со санитетско возило кога е тоа неопходно, лекување во домот на корисникот и спроведување на превентивни мерки.“

#### **Член 4**

Во член 3 став 1 по зборот „заштита“ се става записка и се додаваат зборовите: „итна медицинска помош со домашно лекување и превентивна здравствена заштита“.

Во член 3 во став 4 по зборовите: „специјалистичко-консултативна здравствена заштита“ записката се заменува со точка, а останатиот дел од реченицата се брише.

Во член 3 по ставот 4 се додаваат два нови става 5 и 6 кои гласат:

„За спроведување на итна медицинска помош со домашно лекување и превентивна здравствена заштита се склучуваат договори со кои се утврдува видот, обемот, квалитетот, начинот и роковите за остварување на итна медицинска помош, дежурна служба, домашно лекување и дел од превентивна здравствена заштита која не е покриена со програмите на Министерството за здравство.

Договорите се склучуваат за спроведување на здравствена заштита за дејностите од специјалистичко-консултативна здравствена заштита и итна медицинска помош со домашно лекување и превентивна здравствена заштита со примена на медицина заснована на докази,

утврдени цени, договорен износ на парични средства за договорен вид и обем на здравствени услуги, начинот и рокови на плаќање, следење и контрола над остварувањето на договорените здравствени услуги, договорните казни и условите под кои се раскинува договорот.

Во ставот 5 кој станува став 7 по бројот 4 се додаваат броевите: „и 5 и 6“.

#### Член 5

Во членот 4 по ставот 4 се додава нов став 5 кој гласи:

„Надоместокот за вршење на здравствените услуги од итна медицинска помош со домашно лекување и превентивна здравствена заштита за секоја деловна година се утврдува врз основа на планираните средства за овој вид на здравствена заштита утврдени во Буџетот на Фондот според вредноста на пакетите на здравствени услуги“.

Во ставот 5 кој станува став 6 по зборот „надоместок“ се додаваат зборовите: „за обезбедување на примарни пакети за итна медицинска помош со домашно лекување и превентивна здравствена заштита и“.

#### Член 6

Во член 7 став 2 по зборот „партиципација“, се брише точката и се додаваат зборовите: „за специјалистичко-консултативна здравствена заштита и примарни пакети за итна медицинска помош со домашно лекување и превентивна здравствена заштита“.

#### Член 7

Во член 8 став 1 по зборот „за“ се додаваат зборовите: „специјалистичко консултативна здравствена заштита“.

#### Член 8

Во член 8-а по став 1 се додава нов став 2 кој гласи:

„Итната медицинска помош со домашно лекување и превентивната здравствена заштита се искажуваат преку примарни пакети.“

#### Член 9

Во членот 10 став 1 по зборот „правилник“ се додаваат зборовите: „за специјалистичко консултативна здравствена заштита“.

#### Член 10

Во член 13 став 2 по алинеја 7 се додава нова алинеја 8 која гласи:

„– извештај за примарни пакети“.

Алинеите 8 и 9, стануваат алинеи 9 и 10.

#### Член 11

Овој Правилник влегува во сила со денот на објавувањето во „Службен весник на Република Македонија“, ќе се објави по добивање на согласност од министерот за здравство, а ќе се применува од 1.04.2011 година.

Бр. 02-18306/8  
9 декември 2010 година  
Скопје

Управен одбор  
Заменик на претседателот,  
**Ирфан Хоџа, с.р.**